

**నిట్ను ప్రగతిపథంలో నడిపిస్తా**  
**ఛైరెక్టర్ గా సూర్యప్రకాశరావు బాధ్యతల స్వీకరణ**



**మాట్లాడుతున్న సూర్యప్రకాశరావు**

పెదతాడేపల్లి (తాడేపల్లిగూడెం గ్రామీణ), న్యూస్ టుడే: తాడేపల్లిగూడెం మండలం పెదతాడేపల్లిలోని ప్రతిష్ఠాత్మకమైన జాతీయ సాంకేతిక విద్యాసంస్థ (ఎపీ నిట్) ఛైరెక్టర్ గా చిలకలపల్లి సూర్యప్రకాశరావు గురువారం బాధ్యతలు స్వీకరించారు. ఇప్పటివరకూ ఈయన వరంగల్ నిట్ లో మెకానికల్ విభాగంలో ఆచార్యులుగా పనిచేశారు. బాధ్యతలు స్వీకరించిన సూర్యప్రకాశరావుకు నిట్ రెసిడెంట్ కో ఆర్డినేటర్ ఎస్.శ్రీనివాసరావు, సీనియర్ ఆచార్యులు పి.నాగేశ్వరరావు పుష్పగుచ్ఛాలు అందజేసి శుభాకాంక్షలు తెలిపారు. అనంతరం సంస్థలోని సిబ్బందితో వివిధ అంశాలపై చర్చించారు. పట్టణంలోని విమానాశ్రయ భూముల్లో ఏపీ నిట్ కు కేటాయించిన భూమి వివరాలు, విద్యార్థుల వసతిగృహాలు, తరగతి గదులు, ప్రయోగశాలలు, సిబ్బంది తదితర విషయాలను అడిగి తెలుసుకున్నారు. అనంతరం విలేకరులతో మాట్లాడుతూ విద్యార్థులకు ఎటువంటి ఇబ్బందులు లేకుండా తక్షణమే భవన నిర్మాణాలను చేపట్టేందుకు చర్యలు తీసుకుంటున్నామని చెప్పారు. వీటికి సంబంధించిన టెండర్ల ప్రక్రియ తుది దశలో ఉందన్నారు. భవన నిర్మాణాలకు సంబంధించి మొదటి విడతగా రూ.206 కోట్లు కేటాయించారని తెలిపారు. ఆయా భవనాలను ఏడాదిలోగా పూర్తి చేయాల్సి ఉందన్నారు. అయితే జూలై నాటికి కొన్ని భవనాల నిర్మాణాలను పూర్తిచేసి వినియోగంలోకి తెచ్చేందుకు చర్యలు తీసుకుంటామని చెప్పారు. అకడమిక్ కు కూడా అధిక ప్రాధాన్యం ఇస్తామని చెప్పారు. 2019-20 విద్యా సంవత్సరానికి ఎంట్రీ, పీహెచ్ డీ కోర్సులను ప్రవేశపెట్టి సంస్థను ప్రగతిపథంలో నడిపిస్తామని వివరించారు. వచ్చే విద్యా సంవత్సరం నాటికి పర్సనెల్ ఆచార్యుల పోస్టులను భర్తీ చేయనున్నామని తెలిపారు. నిట్ కు మంజూరైన 67 టీచింగ్, 73 నాన్ టీచింగ్ పోస్టులకు సంబంధించి ఇటీవల దరఖాస్తులను స్వీకరించామని చెప్పారు. అభ్యర్థులకు ఏప్రిల్, మే నెలలో ముఖాముఖీ నిర్వహిస్తామని తెలిపారు. విద్యార్థులకు పలు కంపెనీలతో క్యాంపస్ ఇంటర్వ్యూలు నిర్వహించి ప్లేస్ మెంట్ కల్పిస్తామని చెప్పారు. ఇప్పటికే పలు కంపెనీలు సంస్థతో ఎంపీఎం కుదుర్చుకోవడానికి సిద్ధంగా ఉన్నాయని తెలిపారు. నిట్ లోగోకు సంబంధించి మూడు రకాల డిజైన్లు చేశామని చెప్పారు. అయితే రాష్ట్ర ప్రభుత్వం నుంచి అంగీకారం రావాల్సి ఉందని తెలిపారు. సంస్థలో ప్రయోగశాలలు ఏర్పాటుచేసుకోవడానికి రూ.18 కోట్లు ఉన్నాయని.. ఇవి పూర్తిస్థాయిలో సరిపోవని.. మరిన్ని నిధులు తెచ్చేందుకు కృషి చేస్తానన్నారు. పాలక మండలి (బోర్డు ఆఫ్ గవర్నెన్స్)ను పూర్తిస్థాయిలో నియమిస్తే కేంద్రం నుంచి మరిన్ని నిధులు తీసుకొచ్చే అవకాశాలున్నాయని, ఆ దిశగా చర్యలు తీసుకుంటానని చెప్పారు. 26న దిల్లీ వెళ్లి సీపీడబ్ల్యూవో ఛైరెక్టర్ జనరల్ ను కలుస్తానని తెలిపారు. వచ్చే విద్యా సంవత్సరం విద్యార్థులకు ఎటువంటి ఇబ్బందులు తలెత్తకుండా అన్ని చర్యలు తీసుకుంటానని వివరించారు. ముందుగా ఆయన ద్వారకాతిరుమలలోని స్వామివారిని దర్శించుకుని నిట్ కు వచ్చారు.